



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 23-04-2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിനൊരുങ്ങി കേരളം. പരസ്യ പ്രചാരണം നാളെ അവസാനിക്കും. വോട്ടെടുപ്പ് വെള്ളിയാഴ്ച.
2. സംസ്ഥാനത്ത് പ്രചാരണം ശക്തമാക്കി രാഷ്ട്രീയ പാർട്ടികൾ. മണ്ഡല പര്യടനം തുടർന്ന് ദേശീയ നേതാക്കൾ.
3. കേന്ദ്ര ആഭ്യന്തര മന്ത്രി അമിത്ഷാ പ്രചാരണത്തിനായി ഇന്ന് സംസ്ഥാനത്തെത്തും. പ്രിയങ്കാഗാന്ധിയുടെ പ്രചാരണം നാളെ വയനാട്ടിൽ. മുഖ്യമന്ത്രി ഇന്ന് കണ്ണൂരിൽ പ്രചാരണ യോഗങ്ങളിൽ പങ്കെടുത്തു.
4. വോട്ടെടുപ്പിനായി സംസ്ഥാനത്തെ പോളിങ്ങ് ബൂത്തുകൾ പൂർണ്ണ സജ്ജമാണെന്ന് മുഖ്യ തിരഞ്ഞെടുപ്പ് ഓഫീസർ സഞ്ജയ് കുമാർ.
5. ഐപിഎൽ ക്രിക്കറ്റിൽ ഇന്ന് ചെന്നൈ സൂപ്പർ കിങ്ങ്സ്, ലഖ്നൗ സൂപ്പർ ജയന്റ്സിനെ നേരിടും. - ISL ഫുട്ബോൾ സെമിഫൈനൽ മത്സരങ്ങൾക്ക് ഇന്ന് തുടക്കം.

സംസ്ഥാനം തിരഞ്ഞെടുപ്പ്

തിരഞ്ഞെടുപ്പ് ചുടീൽ കേരളം. സംസ്ഥാനത്ത് വെള്ളിയാഴ്ച വോട്ടെടുപ്പ് നടക്കാനിരിക്കെ അന്തിമഘട്ട പ്രചാരണത്തിന്റെ തിരക്കിലാണ് സ്ഥാനാർത്ഥികളും പ്രമുഖ നേതാക്കളും. പരസ്യപ്രചാരണത്തിന് നാളെ കൊട്ടിക്കലാശത്തോടെ സമാപനമാകും. സംസ്ഥാനത്തെ 20 ലോക്സഭാ മണ്ഡലങ്ങളിലായി രണ്ട് കോടി 77 ലക്ഷത്തി 49,159 വോട്ടർമാരാണ് സമ്മതിദാനാവകാശം

വിനിയോഗിക്കുക. ഇതിൽ 5 ലക്ഷത്തി 34,394 പേർ കന്നി വോട്ടർമാരാണ്. 194 സ്ഥാനാർത്ഥികൾ സംസ്ഥാനത്ത് മത്സരരംഗത്തുണ്ട്. വോട്ടെടുപ്പിനായി 25,177 പോളിങ്ങ് ബുത്തുകളാണ് സജ്ജീകരിച്ചിരിക്കുന്നത്. കേരളം ഉൾപ്പെടെ 13 സംസ്ഥാനങ്ങളിലെയും ജമ്മുകശ്മീരിലെയും 89 മണ്ഡലങ്ങളിലാണ് ഈ മാസം 26 ന് വോട്ടെടുപ്പ് നടക്കുന്നത്.



പരസ്യ പ്രചാരണം

ലോക്സഭാ തിരഞ്ഞെടുപ്പിന്റെ പരസ്യ പ്രചാരണം സംസ്ഥാനത്ത് നാളെ വൈകിട്ട് ആറിന് അവസാനിക്കും. ഇതിനുശേഷം പൊതുയോഗങ്ങൾ, പ്രകടനങ്ങൾ എന്നിവ നടത്താൻ പാടില്ല. വീടുകൾ തോറും കയറിയിറങ്ങിയുള്ള നിശബ്ദ പ്രചാരണമായിരിക്കും മറ്റുനാൾ നടക്കുക. വോട്ടെടുപ്പ് ദിവസമായ 26 ന് സംസ്ഥാനത്തെ എല്ലാ സർക്കാർ, അർദ്ധസർക്കാർ, വാണിജ്യ സ്ഥാപനങ്ങൾക്കും സർക്കാർ അവധി പ്രഖ്യാപിച്ചിട്ടുണ്ട്. വെള്ളിയാഴ്ച രാവിലെ ഏഴു മുതൽ വൈകുന്നേരം ആറ് വരെയാണ് വോട്ടെടുപ്പ്. ജൂൺ നാലിനാണ് ഫലപ്രഖ്യാപനം.



പ്രചാരണം - സംസ്ഥാനം

സംസ്ഥാനത്ത് പരസ്യ പ്രചാരണം അവസാനിക്കാൻ മണിക്കൂറുകൾ മാത്രം ബാക്കി നിൽക്കെ ദേശീയ നേതാക്കൾ ഉൾപ്പെടെയുള്ളവരെ രംഗത്തിറക്കി പ്രചാരണം ശക്തമാക്കി രാഷ്ട്രീയ പാർട്ടികൾ. കോൺഗ്രസ് അധ്യക്ഷൻ മല്ലികാർജുൻ ഖർഗെ ഇന്ന് ചെന്നൈയിലും സുൽത്താൻ ബത്തേരിയിലും യു ഡി എഫിനു വേണ്ടി പ്രചാരണത്തിനിറങ്ങി. കോൺഗ്രസ് നേതാവ് സച്ചിൻ പൈലറ്റ് തിരുവനന്തപുരം നെയ്യാറ്റിൻകരയിൽ തിരഞ്ഞെടുപ്പ് റാലിയിൽ പങ്കെടുത്തു. കോൺഗ്രസ് ജനറൽ സെക്രട്ടറി പ്രിയങ്കാ ഗാന്ധിയും നാളെ വയനാട് എത്തുന്നുണ്ട്. എൽ ഡി എഫിനുവേണ്ടി മുഖ്യമന്ത്രി പിണറായി വിജയൻ ഇന്ന് കണ്ണൂരിൽ വിവിധയിടങ്ങളിൽ തിരഞ്ഞെടുപ്പ് സമ്മേളനങ്ങളെ അഭിസംബോധന ചെയ്തു. എൻഡിഎ പ്രചാരണത്തിനായി കേന്ദ്രമന്ത്രിയും ബി ജെ പി നേതാവുമായ അമിത് ഷാ ഇന്ന് കൊച്ചിയിലെത്തും. നാളെ ആലപ്പുഴ, മണ്ഡലത്തിൽ തിരഞ്ഞെടുപ്പ് പ്രചാരണ പരിപാടിയിൽ അദ്ദേഹം പങ്കെടുക്കും.



മണ്ഡലങ്ങളിലൂടെ : ആറ്റിങ്ങൽ LS - ഇൻട്രോ

തിരുവനന്തപുരം ജില്ലയിലെ ആറ്റിങ്ങൽ ലോക്സഭാ മണ്ഡലത്തിൽ തിരഞ്ഞെടുപ്പ് പ്രചാരണം അന്തിമ ഘട്ടത്തിലാണ്. കലാശക്കൊട്ടിന് മണിക്കൂറുകൾ മാത്രം ശേഷിക്കേ ഓരോ വോട്ടും നേടാനുള്ള കഠിന ശ്രമത്തിലാണ് സ്ഥാനാർത്ഥികൾ.

കൂടുതൽ വിവരങ്ങളുമായി ആകാശവാണി തിരുവനന്തപുരം പ്രതിനിധി രജു കോലിയക്കോട് (വോയിസ്)



തിരഞ്ഞെടുപ്പ് - സി ഇ ഒ

വെള്ളിയാഴ്ച നടക്കുന്ന വോട്ടെടുപ്പിനായി സംസ്ഥാനത്തെ എല്ലാ പോളിങ്ങ് ബുത്തുകളും പൂർണ്ണ സജ്ജമാണെന്ന് മുഖ്യ തിരഞ്ഞെടുപ്പ് ഓഫീസർ സഞ്ജയ് കൗൾ . ഉയർന്ന പകൽ ചൂട് കണക്കിലെടുത്ത് ബുത്തുകളിൽ കാത്തിരിപ്പ് കേന്ദ്രങ്ങൾ സജ്ജമാക്കുമെന്നും അദ്ദേഹം തിരുവനന്തപുരത്ത് ആകാശവാണിക്ക് നൽകിയ പ്രത്യേക അഭിമുഖത്തിൽ വ്യക്തമാക്കി. വോട്ടവകാശം എന്ന ഉത്തരവാദിത്തം ഗൗരവത്തോടെ നിർവ്വഹിക്കാൻ യുവ തലമുറ മുന്നോട്ട് വരണമെന്നും മുഖ്യ തിരഞ്ഞെടുപ്പ് ഓഫീസർ പറഞ്ഞു. രാജ്യത്തുപയോഗിക്കുന്ന ഇലക്ട്രോണിക് വോട്ടിങ്ങ് മെഷീനുകൾ ലോകോത്തര നിലവാരം പുലർത്തുന്നവയാണെന്നും അദ്ദേഹം അഭിപ്രായപ്പെട്ടു.



അനിൽ ആൻറണി

കേരള ഹൈക്കോടതിയിലെ സിബിഐ സ്റ്റാൻഡിംഗ് കൗൺസിൽ നിയമനവുമായി ബന്ധപ്പെട്ട് കൈക്കൂലി വാങ്ങിയെന്ന ടി.ജി. നന്ദകുമാറിന്റെ ആരോപണങ്ങൾ തള്ളി പത്തനംതിട്ട എൻഡിഎ സ്ഥാനാർഥി അനിൽ ആൻറണി. താൻ ആരുടെ കൈയിൽ നിന്നും പണം വാങ്ങിയിട്ടില്ലെന്നും തിരഞ്ഞെടുപ്പ് അലങ്കോലമാക്കാൻ കൊണ്ടുവന്ന ആരോപണമാണിതെന്നും അദ്ദേഹം പ്രതികരിച്ചു. തിരഞ്ഞെടുപ്പ് കഴിയുമ്പോൾ നന്ദകുമാറിനെതിരെ പരാതി നൽകുമെന്നും ശ്രീ അനിൽ ആൻറണി പ്രതികരിച്ചു. അനിൽ ആൻറണി 25 ലക്ഷം രൂപ കൈക്കൂലി വാങ്ങിയെന്നായിരുന്നു നന്ദകുമാറിന്റെ ആരോപണം.



കെജിവാൾ

മദ്യനയ അഴിമതിക്കേസിൽ ഡൽഹി മുഖ്യമന്ത്രി അരവിന്ദ് കെജ്‌രിവാളിന്റെ ജുഡീഷ്യൽ കസ്റ്റഡി മെയ് 7 വരെ നീട്ടി. ബിആർഎസ് നേതാവ് കെ കവിതയുടെ കസ്റ്റഡിയും 14

ദിവസത്തേക്ക് നീട്ടിയിട്ടുണ്ട്. ഡൽഹി റൗസ് അവന്യൂ കോടതിയുടേതാണ് തീരുമാനം.



സംഗീതാർച്ചന- ആകാശവാണി

സ്വാതിതിരൂനാൾ ജയന്തിയോടനുബന്ധിച്ച് ആകാശവാണിയുടെ കേരളനിലയങ്ങൾ സംയുക്തമായി സംഘടിപ്പിക്കുന്ന സംഗീതാർച്ചന നാളെ രാവിലെ 8.30 മുതൽ തിരുവനന്തപുരം കോട്ടയ്ക്കം ലെവിഹാളിൽ നടക്കും.ആകാശവാണിയുടെ കേരളനിലയങ്ങൾ രാവിലെ 9 മണി മുതൽ 12 മണി വരെ പരിപാടി തത്സമയം പ്രക്ഷേപണം ചെയ്യും.



മംഗളാദേവി ചിത്രാപൗർണ്ണമി ഉത്സവം:

മംഗളാദേവി ചിത്രാപൗർണ്ണമി ഉത്സവത്തോടനുബന്ധിച്ച് ഈ വർഷം ക്ഷേത്ര ദർശനത്തിന് 15,534 ഭക്തർ എത്തിയതായി വനം വകുപ്പ് അറിയിച്ചു. പെരിയാർ കടുവ സങ്കേതത്തിനുള്ളിൽ സ്ഥിതി ചെയ്യുന്ന പുരാതന കണ്ണകി ക്ഷേത്രമായ മംഗളാദേവിയിൽ വർഷത്തിൽ ഒരിക്കൽ ചിത്രാപൗർണ്ണമി നാളിൽ മാത്രമാണ് ഭക്തർക്ക് പ്രവേശനം. ഉത്സവം കേരളവും തമിഴ്നാടും സംയുക്തമായാണ് നടത്തുന്നത്. വിപുലമായ ക്രമീകരണങ്ങളാണ് ദർശനത്തിന്റെ ഭാഗമായി ഏർപ്പെടുത്തിയിരുന്നത്.



കലാഭവൻ തിയറ്റർ

തിരുവനന്തപുരം വഴുതക്കാട് കലാഭവൻ തിയറ്ററിൽ നാളെ മുതൽ ഈമാസം 30 വരെ പ്രദർശനം ഉണ്ടായിരിക്കില്ലെന്ന് മാനേജർ അറിയിച്ചു. വഴുതക്കാട് സി.വി. രാമൻപിള്ള റോഡിൽ സ്റ്റാർട്ട് സിറ്റി പദ്ധതി പ്രകാരമുള്ള റോഡ് പണി നടക്കുന്നതിനെ തുടർന്നാണ് തീരുമാനം.



ഐപിഎൽ

ഐപിഎൽ ക്രിക്കറ്റിൽ ഇന്ന് ചെന്നൈ സൂപ്പർ കിങ്ങ്സ്, ലഖ്നൗ സൂപ്പർ ജയന്റ്സിനെ നേരിടും. ചെന്നൈ ചിദംബരം സ്റ്റേഡിയത്തിൽ രാത്രി 7.30 നാണ് മത്സരം. പോയിന്റ് പട്ടികയിൽ ചെന്നൈ നാലാമതും, ലഖ്നൗ അഞ്ചാമതുമാണ്.



ഐ എസ് എൽ

ISL ഫുട്ബോൾ സെമിഫൈനൽ മത്സരങ്ങൾ ഇന്ന് ആരംഭിക്കും. ആദ്യമത്സരത്തിൽ ഒഡീഷ FC, ATK മോഹൻ ബഗാനെ നേരിടും. വൈകിട്ട് 7.30 ന് ഭുവനേശ്വറിലെ കലിംഗ സ്റ്റേഡിയത്തിലാണ് മത്സരം.



മഴ

സംസ്ഥാനത്ത് ഇന്ന് ഇടിമിന്നലോട് കൂടിയ ഒറ്റപ്പെട്ട മഴയ്ക്കും ശക്തമായ കാറ്റിനും സാധ്യതയെന്ന് കാലാവസ്ഥാ വകുപ്പ്. കേരള തീരത്ത് ഇന്ന് രാത്രി 11.30 വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ട്. മത്സ്യത്തൊഴിലാളികളും തീരദേശവാസികളും ജാഗ്രത പാലിക്കണം. കേരളത്തിലെ വിവിധ ജില്ലകളിൽ കനത്ത ചൂടും തുടരുകയാണ്. പാലക്കാട് ജില്ലയിൽ താപനില 40 ഡിഗ്രി സെൽഷ്യസ് വരെ ഉയരുമെന്നും കാലാവസ്ഥാ വകുപ്പ് മുന്നറിയിപ്പ് നൽകി.



ഓഹരി+ സ്വർണം

രാജ്യത്തെ ഓഹരി വിപണികളിൽ നേരിയ നേട്ടം .ബോംബെ ഓഹരി സൂചിക സെൻസെക്സ് 90 പോയിന്റ് ഉയർന്ന് 73,738 ലും ദേശീയ ഓഹരി സൂചിക നിഫ്റ്റി 32 പോയിന്റ് ഉയർന്ന് 22,368 ലും വ്യാപാരം അവസാനിപ്പിച്ചു .

സ്വർണ വില കുറഞ്ഞു. പവന് 1,120 രൂപ കുറഞ്ഞ് 52,920 രൂപയും ഗ്രാമിന് 140 രൂപ കുറഞ്ഞ് 6,615 രൂപയുമാണ് ഇന്നത്തെ വില.

RNU TVPM